

مجلس احیاء المعارف النعمانیہ، حیدرآباد

ہندوستان میں علوم کی اشاعت کا ایک روشن باب

مولانا منور سلطان ندوی

استاذ دارالعلوم ندوۃ العلماء

ہندوستان زمانہ قدیم سے علم و دانش، اور تہذیب و تمدن کا گہوارہ رہا ہے، اس سرزمین سے متعدد ایسی علمی مجلسیں اور انجمنیں نمودار ہوئیں جن کے فیض سے ملک ہی نہیں بیرون ملک کے اہل علم بھی مستفید ہوتے رہے، انہی علمی اداروں میں ایک نمایاں نام مجلس احیاء المعارف النعمانیہ کا ہے، جن کی علمی و تحقیقی خدمات نہایت وسیع اور منفرد حیثیت کی حامل ہیں، اس ادارہ کی ضیا پاشیوں سے دنیائے علم منور و تاباں ہے، اس ادارہ کے ذریعہ ہی فقہ حنفی کے بعض بنیادی مصادر سے اہل علم پہلی بار روشناس ہوئے، فقہ حنفی کی متعدد کتابوں کی تصحیح و تحقیق اس ادارہ اور اس کے بانی کی جدوجہد کی رہین منت ہے، حیدرآباد دکن میں قائم ہونے والے اس ادارہ کی شہرت کا یہ عالم تھا کہ عالم اسلام کے علاوہ جرمن اور فرانس کے محققین بھی اس سے وابستگی کو اپنے لئے شرف سمجھتے تھے۔

مجلس کا قیام

حیدرآباد دکن کے معروف تعلیمی ادارہ جامعہ نظامیہ کے نامور فرزند اور مایہ ناز استاذ مولانا ابوالوفا افغانی رحمۃ اللہ علیہ (۱۳۱۰ھ - ۱۳۹۵ھ) جو بلند پایہ عالم دین تھے، اسلامی علوم بطور خاص تفسیر و حدیث اور فقہ میں مہارت تامہ حاصل تھی، ان کے دل میں فقہائے احناف مثلاً امام ابوحنیفہ، امام ایوسف، امام محمد اور دیگر متقدمین فقہائے احناف کی تصانیف کی اشاعت کا خیال آیا، چنانچہ انہوں نے جامعہ نظامیہ کے چند اساتذہ کے سامنے ایسے ادارہ کی تجویز پیش کی، شرکاء کے اتفاق سے ایک علمی مجلس کے قیام کا فیصلہ ہوا، اس مجلس کا نام مجلس احیاء المعارف النعمانیہ رکھا گیا۔

۳۰ ربیع الثانی ۱۳۴۸ھ مطابق ۴ ستمبر ۱۹۲۹ء کو بعد نماز جمعہ جامعہ نظامیہ میں اس علمی و تحقیقی ادارہ کی داغ بیل

ڈالی گئی، مولانا ابوالوفا افغانی اس ادارہ کے بانی صدر و سرپرست قرار پائے۔ (۱)

مجلس کے بنیادی مقاصد

اس علمی ادارہ کا بنیادی مقصد متقدمین فقہائے احناف مثلاً امام ابو حنیفہ، امام ابو یوسف، اور امام محمدؒ کی تصانیف کی تحقیق و اشاعت تھا، مولانا ابوالوفا افغانیؒ نے مجلس سے شائع ہونے والی کتابوں کے مقدمات میں مجلس کے قیام کے مقاصد کو بیان کیا ہے۔

مجلس سے شائع ہونے والی پہلی کتاب ”الکت“ کے مقدمہ میں مولانا ابوالوفا افغانیؒ تحریر فرماتے ہیں:

ولما اسسنا لجنة احياء المعارف النعمانية لاشاعة كتب اصحابنا المتقدمين كالامام ابو يوسف والامام محمد رضى الله عنهما فتشنا خزانة العالم لنظفر بكتبهم وراسلنا علماء بلاد شتى ليفيدونا بما لهم من علم تلك الكتب القيمة والجواهر الثمينة... (۲)

اسی طرح امام ابو یوسف کی کتاب الاثثار کے مقدمہ میں مجلس کے مقاصد کا ذکر اس طرح ہے:

اما بعد فان لجنتنا احياء المعارف النعمانية التي غرضها اشاعة كتب المتقدمين من ائمتنا ارادت ان تنشر مسند الامام الاعظم ابي حنيفة النعمان ابن ثابت الكوفي رضى الله عنه تصنيف تلميذه القاضي الامام ابو يوسف يعقوب بن ابراهيم الانصاري رضى الله عنه... (۳)

مولانا ابوالوفا افغانیؒ کی ایک تحریر دمشق سے شائع ہونے والے مجلہ ”مجلتہ الجمع العلمی العربی“ میں شائع ہوئی ہے، اس میں مولانا نے مجلس کا تعارف ان الفاظ میں کرایا ہے:

الفنا لجنة علمية دعوناها ”مجلس احياء المعارف النعمانية“ بمعاونة لفييف من العلماء والغرض منها طبع الموفقات لمقدمي الاحناف مثل الامام ابي حنيفة وصاحبيه وحسن بن زياد والطحاوي والخصاف الكرخي والجصاص وغيرهم من الاعلام الذين لم يطبع كتبهم بعد ولم نقصد من وراء ذلك الانشر الدين وليس القصد التجارة... (۴)

دعوة الاخوان لاهياء المعارف النعمان میں مجلس کے مقاصد کو ان الفاظ میں بیان کیا گیا ہے:

۱۔ متقدمین فقہائے احناف و محدثین کے تصانیف غیر مطبوعہ کی طباعت و اشاعت۔

۲۔ مذکورہ بالا تصانیف جو بالکل غلط طبع ہوئی ہیں یا طباعت کے بعد نایاب ہو گئی ہیں، ان کی تصحیح، اور تحت قواعد

مطالع ان کی مکرر طباعت و اشاعت۔ (۵)

مجلس کی جانب سے شائع ہونے والی پہلی کتاب ”کتاب العالم والمُتعلم“ کے اخیر میں مجلس کے معتمد مولوی اکبر علی صاحب کے حوالے سے مجلس کا تعارف درج ہے، جس میں مجلس کے مقاصد اور ترجیحی کاموں کا ذکر ہے، یہ کتاب ۱۳۹۹ھ میں شائع ہوئی تھی، اس کی عبارت اس طرح ہے:

عام اہل اسلام کو عموماً اور علماء احناف کو خصوصاً خوشخبری دی جاتی ہے کہ حضرت امام الائمہ سراج الامہ امام ابو حنیفہ رضی اللہ عنہ اور آپ کے اصحاب کی اہم تصانیف جو اب تک طبع نہیں ہوئیں، اور بالکل نایاب

ہیں، ان کی طباعت و اشاعت کی غرض سے ”مجلس احیاء المعارف النعمانیہ“ قائم کی گئی ہے، جو چند باخبر علماء و اصحاب کی ہمتوں اور کوششوں کا نتیجہ ہے، اللہ الحمد کہ سب سے پہلے کتاب کی اشاعت کی سعادت مجلس کے حصہ میں آئی، وہ حضرت امام اعظمؒ کی تصنیف ”کتاب العالم و المتعلم“ ہے، اس کے بعد ان شاء اللہ ”کتاب التفقات للخصاف“ شائع ہوگی، نیز کتاب ادب القاضی للخصاف کی شرح ”الصدر الشہید“ جامع کبیر للامام محمد بن الحسن الشیبانی اور مبسوط الامام محمد بروایت ابوسلیمان جوزجانی کی طباعت بھی پیش نظر ہے، امید ہے کہ اہل علم اور ارباب کرام مجلس ہذا کی اعانت فرمائیں گے۔ (۶)

مجلس کے بنیادی ارکان

مجلس احیاء المعارف النعمانیہ کی سرگرمیوں کو انجام دینے کے لئے دو طرح کی کمیٹیاں قائم کی گئیں تھیں، اول انتظامی کمیٹی، دوسری علمی کمیٹی، دونوں کمیٹیوں کے ارکان الگ الگ تھے۔

ارکان انتظامی

انتظامی کمیٹی پندرہ ارکان پر مشتمل تھی، اس کمیٹی کی نشست ہر ماہ کے دوسرے جمعہ کو ہونا طے پایا تھا، تمام کاموں کی نگرانی کی ذمہ داری اسی کمیٹی کے ارکان سے متعلق تھی، اسی طرح علمی کمیٹی کی تجویز کو قبول کرنے یا نا منظور کرنے کا اختیار بھی اسی کمیٹی کے پاس تھا۔ (۷)

انتظامی کمیٹی کے ارکان جو مجلس کے قیام کے وقت منتخب ہوئے تھے، ان کے اسماء درج ذیل ہیں:

- ۱۔ مولانا سید محمود، مفتی، جمعیت نظام محبوب، صدر
- ۲۔ مولانا ابوالوفا، استاذ مدرسہ نظامیہ
- ۳۔ مولانا قاضی میر انور علی، شریعت پناہ بلدہ
- ۴۔ مولانا محمد رحیم الدین، مفتی صدارت عالیہ
- ۵۔ مولانا مخدوم بیگ، استاذ جامعہ نظامیہ، معاون جنرل سکرٹری
- ۶۔ مولانا محمد اکبر علی، معتمد
- ۷۔ مفتی سید شاہ میر احمد علی
- ۸۔ مولانا سید محمد حسین، خطیب کنک کوٹھی، معاون جنرل سکرٹری
- ۹۔ مولانا حکیم ابونصر سید شرف الدین، لکچرر طبیبہ کالج
- ۱۰۔ مولانا حکیم محمد حسین، استاذ جامعہ نظامیہ

- ۱۱۔ مولانا محمد عبدالحمید، استاذ جامعہ نظامیہ
- ۱۲۔ مولانا محمد منیر الدین، استاذ جامعہ نظامیہ
- ۱۳۔ مولانا حافظ محمد عبدالرحمن، خطیب مسجد باغ عامہ
- ۱۴۔ مولانا محمد ابراہیم
- ۱۵۔ حکیم ابوالفداء محمود احمد، جنرل سکریٹری۔ (۸)
- دعوت الاخوان میں مجلس انتظامی کے دس ارکان کے نام درج ہیں۔ (۹)
- ڈاکٹر سعید بن محاشن نے ۱۳۵۶ھ تا ۱۳۵۸ھ اور پھر ۱۳۵۸ھ میں منتخب ہونے والے مجلس انتظامی کے اراکین کی فہرست بھی ذکر کی ہے، جس میں کچھ نام تو پہلی فہرست سے ہیں، اور کچھ نئے نام بھی ہیں۔ (۱۰)
- مجلس علمی کے اراکین
- مجلس احیاء المعارف العثمانیہ کی دوسری کمیٹی جو علمی کاموں کے لئے قائم کی تھی، اس کے ذمہ نادر مطبوعات کی تلاش و تحقیق، مخطوطات کی خریداری، نادر کتابوں کا عکس یا نقل حاصل کرنا، مختلف نسخوں کا موازنہ، کتابوں کی تصحیح و تحشیہ، اور مراسلات جیسے علمی امور تھے۔ (۱۱)
- اس کمیٹی کی رکنیت ان اصحاب علم کو دی جاتی تھی جو اپنے علم و فضل میں معروف ہوں، رکنیت کی مدت تین سال تھی۔

یہ کمیٹی دس ارکان پر مشتمل تھی، پہلی کمیٹی کے ارکان کے اسماء اس طرح ہیں:

- ۱۔ مولانا ابوالوفا افغانی، استاذ جامعہ نظامیہ (صدر)
- ۲۔ مولانا مخدوم بیگ، استاذ جامعہ نظامیہ
- ۳۔ مولانا حکیم محمد حسین، استاذ جامعہ نظامیہ
- ۴۔ مولانا حبیب عبداللہ، مصحح دائرۃ المعارف العثمانیہ
- ۵۔ مولانا محمد عبدالحمید، استاذ جامعہ نظامیہ، (جنرل سکریٹری)
- ۶۔ مولانا سید محمد عبدالرحمن، خطیب باغ عامہ
- ۷۔ مولانا حافظ سید حسن شاہ، دائرۃ المعارف العثمانیہ
- ۸۔ مولانا ابوالخیر شاہ حسین، محاسب دائرۃ المعارف العثمانیہ
- ۹۔ مولانا محمد حمید اللہ، عثمانیہ یونیورسٹی
- ۱۰۔ مولانا محمد منیر الدین، استاذ جامعہ نظامیہ۔ (۱۲)

ملک کے نامور علماء کا مجلس سے تعلق و وابستگی

مجلس احیاء المعارف النعمانیہ کا علمی و تحقیقی منصوبہ بڑا غیر معمولی تھا جس کی وجہ سے قیام کے بعد ہی اسے غیر معمولی شہرت حاصل ہو گئی، ملک کے نامور اور چہندہ علماء اس مجلس سے نہ صرف وابستہ ہوئے بلکہ اس علمی منصوبہ میں عملاً شامل بھی ہوئے۔

امام العصر حضرت مولانا انور شاہ کشمیری رحمۃ اللہ علیہ اس ادارہ کے رکن بنے، اور اپنی جیب خاص سے ایک رقم بھی عطا فرمائی، حضرت کے توسط سے مولانا مفتی مہدی حسن شاہ جہاں پوریؒ بھی اس ادارہ سے وابستہ ہوئے، اور کتاب الحجۃ علی اہل المدینۃ کی تصحیح و تقابلی اور تعلیق کی خدمت بھی انجام دی۔ (۱۳)

۱۳۵۰ھ میں مولانا یوسف بنوریؒ اس ادارہ کی مجلس عاملہ کے رکن منتخب ہوئے، اسی طرح نامور عالم دین مولانا عبدالرشید نعمانیؒ بھی رکن بنائے گئے۔ (۱۴)

مجلس کا تحقیقی منصوبہ

مجلس کے مقاصد کی تفصیل میں یہ بات گزر چکی ہے کہ امام ابوحنیفہؒ ان کے تلامذہ اور متقدمین احناف کی ان کتابوں کی علمی تحقیق کے ساتھ طباعت مجلس کے قیام کا بنیادی مقصد تھا، اس مقصد کی تکمیل کے لئے جن کتابوں کی طباعت کا منصوبہ بنایا گیا ان کا تذکرہ مولانا ابوالوفا افغانیؒ نے اپنے ایک مقالہ میں کیا ہے، ان کتابوں کے نام اس طرح ہیں:

امام ابو یوسفؒ کی تصنیفات مثلاً امالی، جوامع، اختلاف الامصار، مسند امام ابوحنیفہ، نوارد (روایت بشر بن الولید) امام محمد کی مصنفات مثلاً مبسوط، جامع کبیر، زیادات، زیادة الزیادات، سیر صغیر، سیر کبیر، کتاب الصلوٰۃ، امالی (کیسانیات) ہارونیات، جرجانیات، عمریات، رقیات، مسند امام ابوحنیفہ

امام ابو یوسفؒ کے تلامذہ مثلاً ابوسلیمان، ابن سماعہ، ابن رستم، معلیٰ، ہشام کے نوادر

امام ابو یوسفؒ کی کتاب الحجۃ علی اہل المدینہ

امام طحاوی کی مختصر، اختلاف العلماء، احکام القرآن

امام کرخی کی مختصر، جامع صغیر کی شرح، جامع کبیر کی شرح

امام خفافؒ کی کتاب ادب القاضی

امام جصاص کی جامع کی شرح، مختصر الطحاوی کی شرح، مختصر الکرنی کی شرح

ان کے علاوہ کتاب العلل، عیسیٰ بن ابان کی الحجج، بشر بن غیاث الریس کی کتاب الحجج۔ (۱۵)

مولوی مفتی رحیم الدین صاحب (رکن مجلس) نے دعوة الاخوان لاجیاء المعارف النعمان میں متقدمین فقہائے احناف میں سے ۴۳ مصنفین کی کتابوں کے نام درج کئے ہیں، ان کے علاوہ کتب متفرقہ کے عنوان سے تفسیر، حدیث، فقہ اور اصول کی پچیس سے زائد کتابوں کے نام درج ہیں۔ (۱۶)

ان تمام کتابوں کی تحقیق و اشاعت مجلس کے بانی مولانا ابوالوفا افغانی اور ان کے رفقاء کے پیش نظر تھی۔

مجلس کی علمی و تحقیقی خدمات

مجلس کی جانب سے تحقیق و تحشیہ کے ساتھ جو اہم اور نادر کتابیں شائع ہوئیں ان کی تعداد ۱۶ ہے، کتابوں کے نام

اس طرح ہیں:

- ۱۔ العالم والمتعلم
 - ۲۔ کتاب الفقات امام ابو بکر خضاف
 - ۳۔ کتاب الآثار امام ابو یوسف
 - ۴۔ کتاب الرد علی سیر الاوزاعی
 - ۵۔ کتاب اختلاف ابی حنیفہ وابن ابی لیلی
 - ۶۔ کتاب الاصل امام محمد بن حسن شیبانی
 - ۷۔ جامع کبیر امام محمد بن حسن شیبانی
 - ۸۔ مختصر الامام الطحاوی
 - ۹۔ مناقب الامام ابی حنیفہ وصاحبیہ
 - ۱۰۔ اصول الامام شمس الائمۃ السرخسی
 - ۱۱۔ النکت امام شمس الائمۃ السرخسی
 - ۱۲۔ کتاب الحجۃ علی اہل المدینۃ امام محمد
 - ۱۳۔ عقود الجمان فی مناقب الامام الاعظم ابی حنیفہ النعمان
 - ۱۴۔ اخبار ابی حنیفہ واصحابہ قاضی ابوعبداللہ الصمیری
 - ۱۵۔ کتاب الآثار امام محمد بن حسن الشیبانی
 - ۱۶۔ التاریخ الکبیر امام بخاری (۱۷)
- قاضی اطہر مبارک پوریؒ نے مجلس کی مطبوعات کی تعداد بارہ ذکر کی ہے، قاضی اطہر مبارک پوریؒ نے ان کتابوں کا تعارف بھی کرایا ہے۔ (۱۸)

مختلف ممالک کے محققین کی مجلس سے وابستگی

مجلس نے جس کام کا آغاز کیا اس کی اہمیت کا اندازہ اس سے ہوتا ہے کہ اس کی شہرت کا دائرہ قلیل مدت میں ہی ہندوستان سے بڑھ کر دنیا کے مختلف گوشوں میں پھیل گیا، مجلس کے علمی و تحقیقی منصوبہ کی پذیرائی ہونے لگی، ہندوستان کے علاوہ عالم اسلام کے چند نامور محققین اسی طرح بعض دیگر ممالک کے ممتاز اصحاب علم بھی اس علمی و تحقیقی ادارہ کا حصہ بنے، اور اپنے علمی تعاون سے مجلس کو سرفراز کیا۔

مجلس کے دستور مطبوعہ ۱۹۶۳ء میں اس بات کا تذکرہ موجود ہے کہ علماء ہند کے علاوہ حجاز، شام، ترکی، ایران، افغانستان، فرانس، جرمن اور دوسرے ممالک کے محققین اس مجلس کی رکنیت قبول کر رہے ہیں، اور اس کی علمی و تحقیقی سرگرمیوں میں تعاون کر رہے ہیں۔ (۲۰)

علامہ زاہد الکوثری مصر کے مایہ ناز محقق اور فقہ حنفی کے شاور تھے، وہ اس ادارہ کے رکن بنے، وہ نہ صرف استنبول کے علمی کتب خانوں کے نوادرات کو حاصل کرنے کا ذریعہ بنے بلکہ مختلف کتابوں کی تعلیقات میں ان کا گرانقدر علمی تعاون شامل رہا۔

علامہ زاہد الکوثری کے توسط سے قاہرہ میں شیخ رضوان محمد رضوان مجلس کے رکن اور قاہرہ میں مجلس کے وکیل منتخب ہوئے، ان کی کوششوں سے مجلس کی کتابیں قاہرہ میں شائع ہوئیں۔ (۲۱)

علامہ شیخ محمد راغب طباطبائی، دارالکتب المصریہ کے مدیر شیخ اسعد برادۃ، مکتبہ سلطان بائزید استنبول کے شیخ اسماعیل حقی، مصر کے قاضی شرعی ابوالاشبال احمد محمد شاکر، جرمنی کے ڈاکٹر یوسف شخت، اور ڈاکٹر ریٹزل اتج جیسے نامور اہل علم مجلس سے وابستہ ہوئے۔ (۲۲)

ان کے علاوہ شام کے نامور عالم و محقق ابوالفتاح ابو نعۃ، فلسطین کے قاضی القضاۃ علامہ خلیل خالدی، مصر کے علامہ نور الدین محمد عتر، شیخ محمد رشاد عبدالمطلب، اور شیخ سعد محمود خضر مجلس نے مجلس کی رکنیت قبول کی۔ (۲۳)

ہندوستان کی علمی تاریخ میں یہ بات آب زر سے لکھنے کے لائق ہے کہ ہندوستان میں قائم ہونے والے ایک علمی ادارہ کی رکنیت مصر، شام، فلسطین، فرانس اور جرمن کے نامور اہل علم کو حاصل رہی ہے۔

مصر و شام میں مجلس کے ذیلی دفاتر کا قیام

مجلس کے زیر اہتمام مخطوطات کی تحقیق کے بعد اس کی طباعت و اشاعت کے لئے مولانا ابوالوفا افغانی نے باضابطہ مصر اور شام میں ذیلی دفاتر قائم کئے، ایسے اہل علم مجلس کے وکیل یا معاون بنائے گئے جو طباعت و اشاعت اور فروخت کتب کے نظام کو دیکھیں۔

مصر میں مجلس کی تحقیق شدہ کتابوں کی طباعت و اشاعت کے لئے ذیلی دفتر الجمیۃ التابعۃ لمجلس المعارف العثمانیۃ بمصر کے نام سے قائم ہوا، علامہ محمد زاہد الکوثری کے مشورہ سے شیخ رضوان محمد رضوان اس کے وکیل متعین ہوئے، ان کے بعد شیخ نور الدین عتر مصر میں مجلس کے وکیل بنائے گئے، مصر میں شیخ محمد رشاد عبدالمطلب، سید ابونصر الحسینی، شیخ سعد محمود خضر جیسے اہل علم اس جمیعت کی سرگرمیوں کو انجام دیتے تھے، شیخ رضوان محمد رضوان اور مصر میں مجلس کے دیگر معاونین کے نام مولانا ابوالوفا افغانی کے خطوط میں ان سرگرمیوں کا ذکر موجود ہے۔ (۲۴)

ان کوششوں کا عملی نتیجہ یہ ہوا کہ مجلس سے تحقیق شدہ کتابیں مصر سے شائع ہونے لگیں، اس طرح متعدد کتابیں مصر سے شائع ہوئیں، مولانا افغانی نے مصر میں قائم مجلس کے ذیلی ادارہ کا ذکر انکلت میں بھی کیا ہے۔ مجلس کے زہرا ہتمام تحقیق و تحشیہ سے منصف ہو کر درج ذیل کتابیں مصر سے شائع ہوئیں:

۱۔ کتاب الآثار امام ابو یوسف

۲۔ کتاب اختلاف ابی حنیفہ وابن ابی لیلیٰ از امام ابو یوسف

۳۔ کتاب الرد علی سیر الاوزاعی از امام ابو یوسف

۴۔ جامع کبیر امام محمد

۵۔ مختصر الامام الطحاوی

۶۔ مناقب الامام ابی حنیفہ وصاحبیہ ابی یوسف و محمد بن الحسن الشیبانی

۷۔ اصول الامام ثمس الائمۃ السرخسی (۲۵)

شام میں مجلس کا دفتر

مصر کی طرح حلب شام میں بھی مجلس کا ذیلی دفتر قائم ہوا، یہاں کے نامور عالم و محقق شیخ ابوالفتاح ابوغدہ اس ادارہ کے وکیل منتخب ہوئے، شیخ ابوالفتاح ابوغدہ کے نام مولانا افغانی کے خط میں بھی اس کا ذکر موجود ہے۔ (۲۶)

مجلس کے امتیازات

۱۔ مجلس کا سب سے بڑا کارنامہ جس نے مجلس کو تاریخ کے صفحات میں شہرت عام اور بقائے دوام بخشا وہ فقہ حنفی کے بنیادی مصادر کی طباعت و اشاعت ہے، مجلس کی کوششوں سے ہی فقہ حنفی کے اولین مصادر کی متعدد کتابیں پہلی مرتبہ اہل علم تک پہنچ سکیں، یہ ایسا کام ہے جس میں کوئی ادارہ اس کا ہمسر اور ثانی نہیں ہے، اس وقت کے اہل علم نے مجلس کی اس عظیم خدمت کی نہ صرف تحسین کی بلکہ اس اولیات کا کھلے دل سے اعتراف بھی کیا۔

مجلس کی دس سالہ رپورٹ میں اس بات کا تذکرہ موجود ہے کہ مجلس نے کتب ظاہر روایت کے علمی سرمایہ کو دوبارہ

زندہ کرنے کا کام کیا ہے، ڈاکٹر سعید بن محاشن مجلس کی رپورٹ کے اس حصہ کو اپنے الفاظ میں اس طرح بیان کیا ہے:

ان هذا المجلس مع المجلس العلمي والمجلس الادارى لم يزل يواصل مسيرته بهدوء منذ عشر سنون وان الاعمال التى قدمها المجلس خلال هذه الفترة ستتجلى اهميتها فى الايام الآتية وهذا جدير بالذكر ان الفضل يرجع الى المجلس فى احياء كتب ظاهرو الرواية ولم يتحقق ذلك الا بفضل الله عز وجل وتوفيقه الحمد لله والمنة (۲۷)

۲۔ مجلس کا دوسرا بڑا کارنامہ ان کتابوں کی طباعت ہے جو اہل علم کی نظر سے اوجھل ہو چکی تھیں، بلکہ صحیح معنوں میں ناپید سی ہو گئی تھیں، مجلس کی کوششوں سے وہ کتابیں پہلی مرتبہ زیور طبع سے آراستہ ہوئیں، اور تحقیق کے بعد اہل علم کی آنکھوں کا سرمہ بنیں، ایسی کتابوں میں امام ابو یوسف کی کتاب الآثار، امام ابو یوسف کی کتاب الرد علی سیر الاوزاعی، کتاب اختلاف ابی حنیفہ وابن ابی لیلی، امام محمد کی جامع کبیر، امام سرخسی کی کتاب النکت، امام محمد کی شرح زیادة الزیادات، مختصر الطحاوی اور کتاب الحجۃ علی اہل المدینۃ شامل ہیں۔

۳۔ تیسرا امتیازی پہلو تحقیق کا انداز ہے، مجلس کی تمام مطبوعات خواہ وہ پہلی مرتبہ شائع ہوئیں یا پہلے شائع ہو چکی تھیں، دوبارہ مجلس نے اشاعت کا نظام بنایا، تمام مطبوعات تحقیق و تحشیہ کے بعد ہی شائع ہوئی ہیں، اکثر کتابوں کی تحقیق کا عمل مجلس کے موسس مولانا ابوالوفا افغانی نے خود ہی انجام دیا ہے۔

مولانا افغانی کی تحقیق کا منہج کیا تھا، اس بارے میں مولانا نے اکثر کتابوں کے مقدمہ میں لکھا ہے، کتاب اختلاف ابی حنیفہ وابن ابی لیلی میں بیان فرماتے ہیں:

فهذا الكتاب جليل القدر عظيم الشأن نادر الوجود احتج فيه باحاديث وآثار مرفوعة وموقوفة مسندة ومنقطة من بلاغاته، فاحبت لجنة احياء المعارف النعمانية ان تنشر فلم نجد له الا نسخة واحدة فى الهند فارتاحت اللجنة ان اسعى فى تصحيحه وشرح بعض غريب لغته وايضاح بعض مسائله، وتخريج احاديثه وتراجم رجاله فقمت بهذه المهمة على قدر استطاعتى مع قصر باعى وقلة بضاعتى مستعيناً بالله تعالى فصحت به بقدر وسعى وخرجت احاديثه وعزوتها الى مخرجيها ما وجدت الى ذلك سبيلا ولا يكلف الله نفسا الا وسعها وترجمت رجال احاديثه ناقلا من الكتب المشهورة فى فن الرجال كتهذيب التهذيب والخلاصة وتعجيل المنفعة ولسان الميزان وغيرها ولم اترجم للصحابة الا نادرا لانهم كلهم عدول مشاهير ومن ترجمت له من الصحابة انما ترجمت له فى ضمن تراجم ابناءها للمناسبة او لعدم شهرتهم وشرحت غريبه بمدد الكتب الشهيرة فى اللغة كالمغرب فى مصطلح الفقه ومجمع بحار الانوار لغريب الحديث وغيرهما (۲۸)

۴۔ مولانا افغانی نے مخطوطات کی تحقیق میں نسخوں سے موازنہ پر بڑی توجہ دی ہے، مولانا کا منہج یہ تھا کہ جس

کتاب پر کام شروع کرتے اس کے نسخوں کو بڑی عرق ریزی کے ساتھ تلاش کرتے، مختلف نسخوں کو جمع کرتے، ایک سے زائد نسخے موجود ہونے کی صورت میں جو نسخہ صحت کے لحاظ سے زیادہ قابل اعتماد ہوتا اس کو اصل کتاب قرار دے کر موازنہ کرتے، مخطوطات کو حاصل کرنے میں تلاش و جستجو اور چھان بین کی جو روایت انہوں نے قائم کی ہے وہ عدیم المثال ہے، یہ تحقیق کا ایسا بلند معیار ہے جس کی تقلید آسان نہیں ہے۔

امام محمد بن حسن کی کتاب الاصل کو مولانا افغانی نے ایڈٹ کیا، اس مخطوطہ کی تحقیق کے وقت مولانا کے پاس درج ذیل نسخے تھے:

۱۔ ہندوستانی نسخہ، اس کے لئے ”ہ“ کا رمز اختیار کیا گیا، مولانا افغانی کے بقول اس نسخہ میں تصحیف بھی ہے اور اسقاط بھی۔

۲۔ احیاء المعارف النعمانیہ کا نسخہ، اس کے لئے ”ز“ کا رمز استعمال ہوا ہے، یہ جامع از ہر کے نسخہ کا نقل ہے۔

۳۔ مکتبہ آصفیہ کا نسخہ، اس کے لئے ”ص“ کا رمز استعمال کیا گیا ہے۔

۴۔ مکتبہ المدرسہ الاحمدیہ، حلب کا نسخہ۔

۵۔ نسخہ مکتبہ عاطف

مولانا نے از ہر والے نسخہ سے کتاب الصلوٰۃ کا حصہ علامہ محمد راغب الطباہ کو بھیجا تاکہ وہ نسخہ احمدیہ سے اس کا موازنہ کر کے بھیجیں۔

مولانا کی رائے کے مطابق ان نسخوں میں مکتب عاطف کا نسخہ زیادہ بہتر تھا چنانچہ اسی نسخہ کو بنیاد بنایا۔ کتاب کی تصحیح کے لئے آستانہ میں مکتبہ مراد ملا کے نسخہ کی نقل، اسی طرح دارالکتب مصر کے نسخوں کی نقل حاصل کی گئی۔ (۲۹)

جامع کبیر کے نسخوں کے بارے میں مولانا افغانی فرماتے ہیں:

جامع کبیر کے نسخوں کی تلاش شروع کی، تو ہندوستان کی لائبریریوں میں اس کا کوئی نسخہ نہیں ملا، البتہ

استانبول کے مکتبہ شیخ الاسلام ولی الدین آفندی اور دارالکتب المصریہ کی فہرست کتب میں یہ نسخہ

ملا، دارالکتب المصریہ کا نسخہ ناقص تھا۔ (۳۰)

جب مجلس احیاء المعارف النعمانیہ کی علمی کمیٹی نے اس کتاب کو اشاعت کے لئے منظور کیا تو مولانا افغانی نے بھوپال اور ٹونک کا سفر کیا، وہاں عبدالرحیم صاحب زادہ کی لائبریری میں ایک نسخہ ملا، پھر وہاں سے دہلی تشریف لے گئے، پھر پیشاور تاکہ مشائخ قادریہ کے مکتبات کو دیکھ سکیں، اس پورے سفر میں صرف ٹونک کا نسخہ میسر آیا، نقل حاصل کرنے کے لئے دوبارہ ٹونک کا سفر کیا، وہاں کے کاتب نے مخطوطہ کی تحریر کو دیکھ کر نقل کرنے سے انکار کر دیا، چنانچہ

مولانا افغانی نے اپنے ہاتھوں سے نقل کرنا شروع کیا، اور تقریباً تیس دنوں کی مسلسل محنت اور جہد و جہد کے بعد مکمل نسخہ کو نقل کر لیا، نسخہ حاصل کرنے کی جو خوشی مولانا کو ہوئی اس کا اندازہ مولانا کی اس تحریر سے لگایا جاسکتا ہے، مولانا اس واقعہ کا تذکرہ کرتے ہوئے لکھتے ہیں:

فانی کنت اعمل طول النهار و اطراف الليل و رجعت مسرورا ببغيتي ظافرا بخزانة مكنونة من خزان اسلافنا و درة فريدة من دررهم الغالية شاكر الربى اعانته و توفقه قائلا: فزت ورب الكعبة بنعمة جلييلة و وجدت ورب محمد ضالة المؤمن و بغية المسلم فلله الحمد و المنة۔ (۳۱)

مشہور جرمنی مشرق ڈاکٹر پٹر سے اس مخطوطہ کے سلسلہ میں مراسلت بھی کی، اور ان کے واسطے سے شیخ الاسلام ولی الدین آفندی کے مکتبہ کا نسخہ حاصل ہوا۔

اس کے علاوہ مصر کے عالم شیخ محمد اسعد برادہ بیگ سے مراسلت کی اور ان کے واسطے سے دارالکتب المصریہ کا نسخہ حاصل کیا، اسی طرح نامور عالم شیخ محمد راغب طباطبائی جو اللجنة العلمیة حلب کے رکن تھے، ان سے شرح العتابیہ حاصل کیا۔ (۳۲)

ان تفصیلات سے اندازہ کیا جاسکتا ہے کہ کس قدر دقت ریزی کے ساتھ نسخوں کے مقابلہ کا عمل ہوتا تھا۔

مجلس کے بارے میں مشاہیر کے تاثرات
مولانا زاید الکوثری نے ایک خط میں لکھا:

میں آپ حضرات کی خدمت میں نہایت ہی شکریہ کے ساتھ اپنے احترامات اور اشتیاق کو پیش کر رہا ہوں کہ آپ حضرات نے ہمارے ائمہ فقہاء اور سادات حنیفہ کی قدیم کتب کی طباعت کے اہتمام کے لئے ایک بہت بڑی مجلس علمیہ بنائی، خدا کرے کہ آپ اپنے اس عمل واجب کو جو اس زمانہ میں چھوڑ دیا گیا ہے، اس کو قائم کر دیں۔ (۳۳)

فقہ شافعی کے ممتاز عالم، عظیم محقق اور مصر کے قاضی ابوالاشبال احمد محمد شا کر مجلس کی خدمات کا اعتراف کرتے ہوئے ایک خط میں لکھتے ہیں:

میں نے کتب متقدمین احناف رضی اللہ عنہم کے طباعت کے لئے قیام مجلس احیاء المعارف العثمانیہ کی اطلاع پائی تو میرے نفس میں رشک پیدا ہوا، یہ اتنا بڑا کام ہے کہ جس سے ہر مسلمان صادق الایمان خوش ہوگا، اس لئے کہ اس کے قیام میں آثار سلف صالح کا احیاء اور اس کے علوم کی نشر و اشاعت ہے..... میں نے اس مبارک مجلس کا قیام کا تذکرہ اپنے استاذ حضرت مجمع الفضائل مفتی دیار مصر محمد بن حنیث صاحب سے کیا، انہوں نے اس فائدہ بخش کام پر بے حد مسرت کا اظہار کیا اور فرمایا کہ میں بھی حتی الوسع

آپ کی مقرر مجلس کی خدمت کے لئے حاضر ہوں، اور جو کام بھی مجھ سے ہو سکے میں اس کو پورا کرنے کی کوشش کروں گا۔ (۳۴)

علامہ سید سلیمان ندویؒ نے مجلس کی علمی کاوشوں کو سراہتے ہوئے لکھا کہ ہمارے لئے فخر کی بات ہے کہ ہمارے یہاں کے متعدد علماء اپنی علمی و تحقیقی کوششوں کی وجہ سے تحقیق کے کمال تک پہنچ گئے یہاں تک کہ وہ یورپ کے محققین کے برابر نظر آنے لگے، انہی چندہ اہل علم میں مولانا ابوالوفا افغانی بھی شامل ہیں۔ (۳۵)

مولانا یوسف بنوریؒ لکھتے ہیں:

موصوف کی زندگی کا سب سے بڑا قابل صد فخر کارنامہ مجلس احياء المعارف النعمانیہ جیسے ادارے کی تاسیس ہے، اس ادارے کا اساسی مقصد یہ تھا کہ حضرات ائمہ کرام، امام ابو حنیفہ، ابو یوسف، محمد بن حسن الشیبانی رحمہم اللہ کی اصلی کتابوں کو مہیا کر کے تعلیقات و مقدمات کے ساتھ عمدہ سے عمدہ صورت میں شائع کیا جائے، اس کے بعد طبقہ ثانیہ و ثالثہ کے ائمہ فقہائے احناف کی تالیفات کی خدمت کی جائے۔ (۳۶)

مجلس کی جانب سے الجامع الکبیر کی تحقیق و اشاعت پر ماہنامہ معارف نے ان الفاظ میں ستائش کی: مجلس احياء المعارف النعمانیہ حیدر آباد دکن جو فقہ حنفی کی امہات کتب کو چھاپنے کا کام بڑی محنت سے انجام دے رہی ہے، ابھی حال ہی میں اس نے امام محمدؒ کی مشہور کتاب 'جامع کبیر' چھاپ کر شائع کی ہے، کتاب کے مسودہ کے صحیح مولانا ابوالوفا صاحب قدھارئیؒ نے جس طرح ٹونک (راجستھان) جاکر ستائیس دنوں میں اس کتاب کو اپنے ہاتھوں سے نقل کیا اور مصر و قطنیہ سے اس کے عکسی نسخے منگوا کر مقابلہ تصحیح اور تحشیہ کی خدمت انجام دی وہ علماء سلف کی محنتوں کو یاد دلاتی ہے۔ (۳۷)

مولانا عبدالماجد دریابادیؒ کتاب الآثار پر تبصرہ کرتے ہوئے فرماتے ہیں:

یہ مجلس قابل مبارکباد و صدر مجلس مولانا ابوالوفا صاحب کی کوشش کہ موصوف نے کمال مشقت و قابلیت سے جدید طرز پر مرتب و محشی کر کے اسے شائع فرمایا، مرتب کی محنت اور دیدہ ریزی کا اندازہ فہرست کتاب کی ترتیب سے ہو سکتا ہے، لیکن ان کی تلاش و تخص اور ذوق علم کو دیکھنا ہے تو اس کا پتہ ان کے حواشی اور تعلیقات پر نظر کرنے سے چلے گا، جو شروع سے آخر تک بڑی کثرت کے ساتھ ہیں۔ (۳۸)

مجلس کے مؤسس مولانا ابوالوفا افغانی

مجلس احياء المعارف النعمانیہ دراصل مولانا ابوالوفا افغانی کا تخیل تھا، اس تخیل کو عملی پیکر عطا کرنے میں ان کے

ساتھ متعدد اہل علم قافلہ بحث و تحقیق میں شامل رہے، مگر اصل کام مولانا افغانی نے ہی انجام دیا، مجلس کی تمام خدمات مولانا کے علمی و تحقیقی شان کے گواہ اور مولانا کی جدوجہد کی رہین منت ہیں۔

ڈاکٹر محمد فضل اللہ شریف لکھتے ہیں:

حضرت علامہ کی ذات جو اس ادارہ کی نہ صرف موسس و محرک رہی بلکہ آپ ہی اس ادارہ کے سب کچھ تھے، آپ کی کاوشیں اس ادارہ کے لئے ناقابل فراموش تھیں، تصحیح و مقابلہ کی مشقت سے قطع نظر حواشی و تعلیقات جس کثرت سے آپ نے شامل کیا ہے وہ یقیناً جان فشانی کا کام ہے، حضرت علامہ نے مختلف قلمی نسخہ جات کی تلاش میں جو مشقت اٹھائی وہ آپ ہی کا حصہ تھا، نسخوں کی تلاش میں دو دراز مقامات کا تکلیف دہ سفر کیا، کہیں نسخہ ملا، کاتب کسی وجہ سے نہ مل پائے تو خود ہی اس کی نقل فرمائی، اور اگر اس راہ میں کوئی پیچیدگی آئی تو بعض با اثر حضرات سے سفارش کرا کر اسے دور کرنے کی کوشش کی۔ (۳۹)

مولانا ابوالوفا افغانی ۱۰ / ذی الحجہ ۱۳۱۰ھ میں افغانستان کے شہر قندہار میں پیدا ہوئے، آپ کا اصلی نام سید محمود شاہ قادری ہے، اور والد کا نام مولانا سید مبارک شاہ قادری ہے، ابوالوفا کنیت ہے، اسی نام سے آپ کو شہرت حاصل ہوئی، آپ کا تعلق قندہار کے دینی و علمی گھرانہ سے تھا، والد اور دادا دونوں علم دوست تھے، اور سلسلہ قادریہ سے متعلق تھے۔

آپ نے ابتدائی تعلیم اپنے والد محترم سے حاصل کی جو عالم دین تھے، اور انہی کے زیر سایہ پروان چڑھے۔ چودہ سال کی عمر میں والد محترم کا سایہ سر سے اٹھ گیا، اسی عمر میں انہوں نے تحصیل علم کی خاطر ہندوستان کا رخ کیا، اور سب سے پہلے گجرات پہونچے، (مولانا ابوبکر محمد ہاشمی نے پہلے راپور جانے کا جانے کا تذکرہ کیا ہے، دیکھئے کتاب الآثار، ج ۲، ص ۳۲۶) اور وہاں کے علماء سے اکتساب فیض کیا، اس کے بعد راپور پہونچے، اور مدرسہ عالیہ میں داخلہ لیا، یہاں معقولات و منقولات کی بعض کتابیں پڑھیں، اس کے بعد ۱۳۳۰ھ میں حیدرآباد پہونچے، جہاں آپ کی قسمت کا ستارہ چمکنے والا تھا، آپ نے حیدرآباد کے مشہور تعلیمی ادارہ جامعہ نظامیہ میں داخلہ لیا، اس وقت اس ادارہ کی شہرت کا آفتاب نصف النہار پر تھا، جامعہ کے بانی مولانا انوار اللہ فاروقی علم و معرفت کا مرکز تھے، مولانا افغانی نے مولانا انوار اللہ فاروقی صاحبؒ سے خصوصی استفادہ کیا۔ (۴۰)

جامعہ نظامیہ میں آپ نے تفسیر، حدیث، فقہ، قرأت میں مہارت حاصل کر کے سند فراغت حاصل کی، آپ کے اساتذہ میں مولانا انوار اللہ فاروقی کے علاوہ مولانا عبد الصمد قندہاری افغانی، مولانا عبد الکریم افغانی، مولانا محمد یعقوب، مولانا حافظ محمد ایوب، مولانا مفتی محمد رکن الدین وغیرہ شامل ہیں، ان کے علاوہ دیگر اساتذہ سے بھی فیضیاب ہوئے، بطور خاص مفتی رکن الدینؒ سے فقہ میں مہارت حاصل کی، جبکہ علامہ سید ابراہیم رضوی سے ادب میں کمال

پیدا کیا، شیخ محمد الیمانی کے پاس حفظ کی تکمیل کی اور قرأت میں کمال پیدا کیا۔ (۴۱)

جامعہ نظامیہ میں تعلیم کی تکمیل کے بعد وہیں استاذ مقرر ہوئے، اور طویل عرصہ تک تدریس سے وابستہ رہے، آپ نے خاص طور پر حدیث وفقہ اور عربی زبان و ادب کا درس دیا، تدریس میں ترقی کرتے ہوئے آپ نائب شیخ الفقہ کے منصب تک پہنچے، اس مدت میں بڑی تعداد میں تشنگان علوم آپ سے سیراب ہوئے، جن میں بہت سے افراد مختلف علوم و فنون میں ماہر ہوئے، اور جنہوں نے دین اور علم دین کی بہترین خدمات انجام دیں۔

مولانا افغانی کو مختلف علوم میں مہارت حاصل تھی، جس کا اثر آپ کی تدریس میں بھی نمایاں نظر آتا ہے، آپ کی تدریس کا منہج کئی لحاظ سے ممتاز تھا، پروفیسر ڈاکٹر محمد سلطان محی الدین آپ کی فقہ کی تدریس کے طریقہ پر روشنی ڈالتے ہوئے لکھتے ہیں:

کان منهج دروسه ومحاضراته منهجاً علمياً واسلوباً تحليلياً مثل منهج الفقهاء الاعلام يبحث ابان الدرس عن المسائل الفقهية المختلفة بين الاثمة وبين الاحكام المستخرجة من الآيات والاحاديث ويذكر ادلة المذاهب وحججها واسباب اختلاف الفقهاء فلا يقتصر بذلك بل يحاكم محاكمة مبنية على النصوص واصول المذهب وكذلك يبذل جهده في الدرس بتحقيق المتن والاسناد ودفع التعارض والترجيح باحد الجانبين وتعصيد المذهب الحنفی

بأثار صحيحة وادلة قوية۔ (۴۲)

آپ اپنے گھر پر ہر سنیچر کو درس دیا کرتے تھے، کہا جاتا ہے کہ اس ہفتہ وار مجلس میں محدث دکن رحمۃ اللہ علیہ کی شہرہ آفاق کتاب 'زجاجۃ المصانح' کا درس بھی دیا کرتے تھے، اس مجلس کی اہمیت کا اندازہ اس بات سے لگایا جاسکتا ہے کہ اس میں شہر کے ممتاز اہل علم مثلاً عثمانیہ یونیورسٹی اور جامعہ نظامیہ کے اساتذہ شریک ہوتے تھے، اہم شرکاء میں ڈاکٹر عبدالستار خان، ڈاکٹر غلام محمد، پروفیسر عبدالغفار خان (اساتذہ عثمانیہ یونیورسٹی)، جامعہ نظامیہ کے شیخ التفسیر مولانا حافظ ابراہیم خلیل، مولانا ابوبکر محمد ہاشمی، مولانا فاروق ہاشمی جیسے ممتاز اصحاب فضل و کمال کے اسماء شامل ہیں۔ (۴۳)

مولانا افغانی کو اللہ تعالیٰ نے بڑی صلاحیتوں سے نوازا تھا، بلاشبہ آپ ایک متبحر عالم تھے، مختلف علوم میں آپ کو کمال حاصل تھا، خصوصاً حدیث وفقہ میں رسوخ حاصل تھا، فقہی متون پر آپ نے جو عظیم الشان علمی و تحقیقی خدمت انجام دی ہے وہ آپ کے تحقیقی ذوق کا آئینہ دار ہے۔

شیخ عبدالفتاح ابوغدہ نے آپ کے تعارف میں جن القاب کا استعمال کیا ہے ان سے آپ کے علمی قد و قامت کا اندازہ ہوتا ہے، وہ لکھتے ہیں:

وهو العلامة المحقق الفقيه الاصولي المحدث الناقد المقرئ السيد محمود شاه القادري

الحنفی ابن السید مبارک شاہ قادری الحنفی المشہور بابی الوفا الافغانی ذو المائت الباقیہ
و المناقب العالیۃ۔ (۴۴)

مولانا ابوبکر ہاشمی صاحب لکھتے ہیں:

کان رحمہ اللہ مسندا لجميع العلوم من القراءات والتفسیر والحديث والفقه وذاصیت فی الفقه
الاسلامی و احیاء کتب الائمة الکبار الحنفیۃ جمع من مکتبات العالم ونشر من لجنة احیاء
المعارف النعمانیۃ ما هو معروف عند العلماء المحققین۔ (۴۵)

پروفیسر ڈاکٹر محمد سلطان محی الدین آپ کے علمی منزلت پر روشنی ڈالتے ہوئے تحریر کرتے ہیں:

کان رحمہ اللہ عالم بارعام متضلعا فی العلوم العقلیۃ والنقلیۃ وعلی الاخص فی الحديث النبوی
والفقه الاسلامی کان له باع طویل فی القراءات ونظم القرآن و رسمه والتاریخ ایضا کان
مستحضرا فی الاصول وفروع المذاهب وقد انتهت الیه رئاسة المذهب الحنفی فی الدکن
وکان له مشاركة تامة فی العلوم العربیۃ من النحو والصرف وعلوم البلاغة والمنطق والفلسفة
القديمة وكذلك کان عنده ذخيرة وافرة من التاریخ الاسلامی والتاریخ العالمی
ایضا ویذکر احيانا الوقائع والحوادث التاریخیۃ بادل تفاسیلها بالشواهد وکان له آراء خاصة
حول التاریخ والجغرافیا العالمی وکان واسع الاطلاع علی وقائع الاسر والجالیات والرجال
واحوالهم وانسابهم فهو منقطع النظر فی زمانه لغزارة علمه وفضله واستقامة عمله۔ (۴۶)

مولانا ڈاکٹر مسعود احمد اعظمی لکھتے ہیں:

مولانا افغانی کی شخصیت بہت سے ظاہری و باطنی اور علمی و اخلاقی اوصاف و کمالات کا مجموعہ تھی، علم و فضل
میں ان کا پایہ نہایت بلند تھا، ادب و تاریخ اور فقہ و حدیث میں سند کا درجہ حاصل تھا، بالخصوص فقہ حنفی
کے ساتھ ان کا شغف مثالی تھا، علم کے لئے انہوں نے دنیا کو تھوڑا دیا تھا، عیش و آرام اور راحت و آسائش
ان کے لئے متروکات سخن کے درجہ میں تھیں، شادی نہیں کی، اور پوری عمر تہجد کی حالت میں گزاری۔
(۴۷)

مولانا یوسف بنوریؒ لکھتے ہیں:

افغانستان و قندھار کا یہ مایہ ناز عالم جس نے حیدر آباد دکن کو اپنا گہوارہ علم بنالیا تھا، ان کے کمالات
وصفات کے بیان کے لئے دفتر چاہئے، وہ فقہ حنفی کے امام تھے، قدمائے حنیفہ کی کتابوں کے حافظ
تھے، امام ابو حنیفہ رحمۃ اللہ علیہ اور امام محمد بن حسن رحمۃ اللہ علیہ کی کتابوں کے عاشق تھے، جس دیدہ
ریزی سے ان ائمہ کی کتابوں کو دنیا کے گوشہ گوشہ سے جمع کر کے ان کی حفاظت کرتے تھے، اور پھر ان

کی اشاعت کے انتظامات کرتے تھے، آج کی دنیا اس کا اندازہ لگانے سے بھی قاصر ہے، زہد و تقویٰ کا یہ پیکر مجسم جس مقام پر پہنچا تھا یہ عیش پرست دنیا اس کا تصور بھی نہیں کر سکتی، ورع و خشیت کا جو درجہ ان کا نصیب تھا عصر حاضر کا گمان بھی وہاں نہیں پہنچ سکتا۔ (۴۸)

مولانا افغانی جہاں علم و تحقیق کے لحاظ سے بلند مقام پر فائز تھے، وہیں اخلاق، ورع و تقویٰ کے اعتبار سے یکتائے روزگار تھے، مولانا یوسف بنوریؒ ان کے اوصاف و کمالات کا ذکر کرتے ہوئے لکھتے ہیں:

مرحوم صحیح معنی میں عالم باعمل تھے، قرآن کے حافظ تھے، عشرہ قرأت کے عالم تھے، تجوید و قرأت میں دو کتابوں کے مصنف تھے، رات کو جب اٹھتے تھے تو جب تک وضو کرتے تھے اور نماز کی تیاری کرتے تھے دردناک فارسی اشعار پڑھتے تھے اور خوب رویا کرتے تھے، پھر تہجد میں طویل طویل قیام کرتے تھے، اور دردناک لہجے میں اس والہانہ انداز میں قرآن کریم کی قرأت کرتے کہ سننے والوں کو تڑپا دیا کرتے تھے، اور بسا اوقات آہ و بکا کی کیفیت طاری ہوتی تھی، صبح کی نماز کو پڑھایا کرتے، طوال مفصل کی بڑی سورتیں پڑھتے تھے، اور کبھی کبھی نماز میں حفص رحمہ اللہ کے علاوہ بقیہ قرأت سبعہ میں سے کوئی قرأت پڑھا کرتے تھے۔

مدرسہ نظامیہ حیدر آباد دکن میں عرصہ دراز تک مدرس اور استاذ رہے تھے، بعد میں معمولی سی پنشن ہو گئی تھی، بس اس حقیر سی پنشن سے قوت لایموت کی زندگی بسر کرتے تھے، کبھی کسی رئیس جاگیر دار کا نہ کھاتے تھے، نہ کسی حیدر آبادی رئیس و جاگیر دار کی دعوت قبول کرتے تھے، وہ جاگیر دار جو صالحین میں شمار ہوتے تھے ان کے یہاں بھی چائے کا ایک گھونٹ تک نہیں پیا، باوجود اس کے یہ تمام روساء و جاگیر داران سے ایسی عقیدت رکھتے اور ان کا ایسا احترام کرتے تھے کہ عقل حیران ہے، کمال یہ ہے کہ کبھی ان روساء کے یہاں جایا کرتے تھے لیکن نہ چائے پیتے نہ پانی۔ (۴۹)

۱۳ / رجب ۱۳۹۵ھ میں آپ کا انتقال ہوا اور مقبرہ نقشبندیہ مصری گنج حیدر آباد میں مدفون ہوئے۔

مراجع:

- ۱۔ دعوة الاخوان لاحیاء معارف النعمان، مرتب: مولانا الحاج مولوی مفتی عبدالرحیم صاحب رکن مجلس، مطبع اعظم اسٹیم پریس، حیدر آباد
- ۲۔ حضرت علامہ ابوالوفا افغانیؒ، اہل نظر کی نظر میں، مرتب: محمد فصیح الدین نظامی، طبع: آرائیں پریسیس، لکڑی کا پل، حیدر آباد، ۲۰۰۰ء
- ۳۔ دکن میں اسلامی علوم کی خدمات، مرتبین: مولانا ڈاکٹر فہیم اختر ندوی، ذیشان سارہ، انسٹی ٹیوٹ آف سیکلوجی

اسٹڈیز، نئی دہلی، طبع: ۲۰۲۳ء

۴۔ مآثر و معارف، ص: ۷۰، مولانا قاضی اطہر مبارکپوری، ندوۃ المصنفین، اردو بازار جامع مسجد دہلی، مارچ

۱۹۷ء

حوالے:

- ۱۔ الجامعۃ النظامیہ و مسابہمہتانی الادب العربی، ص: ۲۸۳، مجلس احیاء المعارف النعمانیہ، ص: ۱۸
- ۲۔ مقدمہ النکت، شمس الائمۃ السرخسی، تحقیق: ابوالوفا الافغانی
- ۳۔ مقدمہ کتاب الآثار لابن یوسف یعقوب بن ابراہیم الانصاری، تحقیق: ابوالوفا الافغانی
- ۴۔ مجلۃ الجمع العلمی العربی، جلد ۱۲، ۱۹۳۲ء، ص: ۴۴۲، بحوالہ مجلس احیاء المعارف النعمانیہ، ص: ۱۱۸
- ۵۔ دعوتہ الاخوان لاحیاء المعارف النعمان، مرتب: مفتی عبدالرحیم، ص: ۲۱
- ۶۔ مولانا محمد فصیح الدین، مولانا افغانی اہل نظر کی نظریں، ص: ۳۰، طبع: آرائیں پریس، لکڑی کاپل، حیدرآباد،

۲۰۰۰ء

- ۷۔ مجلس احیاء المعارف النعمانیہ، ص: ۵۲
- ۸۔ دستور مجلس احیاء المعارف النعمانیہ، ۱۳۵۲ھ، ص: ۱۴، بحوالہ مجلس المعارف النعمانیہ، ص: ۵۳
- ۹۔ دیکھئے دعوتہ الاخوان لاحیاء معارف النعمان، ص: ۲۱
- ۱۰۔ چھ سالہ کارکردگی رپورٹ، ص: ۸، بحوالہ مجلس المعارف النعمانیہ، ص: ۵۶
- ۱۱۔ چھ سالہ کارکردگی رپورٹ، ص: ۵، بحوالہ مجلس المعارف النعمانیہ، ص: ۵۷
- ۱۲۔ دستور مجلس احیاء المعارف النعمانیہ، ص: الف، دس سالہ کارکردگی رپورٹ، ص: ۵، بحوالہ مجلس المعارف النعمانیہ، ص: ۵۸

۱۳۔ بنوری، مولانا سید محمد یوسف، یاد رفتگاں، ص: ۱۶۲، مطبع: مکتبہ بینات، کراچی

۱۴۔ یاد رفتگاں، ص: ۱۶۳

۱۵۔ مجلۃ الجمع العلمی العربی، جلد ۱۲، ۱۹۳۲ء، ص: ۴۴۲، بحوالہ مجلس احیاء المعارف النعمانیہ، ص: ۱۱۷

۱۶۔ دعوتہ الاخوان لاحیاء معارف النعمان، ص: ۲۱

۱۷۔ مجلس احیاء المعارف النعمانیہ، ص: ۱۳۷

۱۸۔ مبارکپوری، مولانا قاضی اطہر مآثر و معارف، ص: ۷۰، ندوۃ المصنفین، اردو بازار جامع مسجد دہلی، مارچ

۱۹۷ء

- ۱۹۔ مجلس کے دستور مطبوعہ ۱۹۶۳ء، ص: ۵، بحوالہ مجلس احیاء المعارف النعمانیہ، ص: ۱۱۳
- ۲۱۔ یادرفنگاں، ص: ۱۶۲
- ۲۲۔ دس سالہ کارکردگی رپورٹ، ص: ۶، بحوالہ مجلس احیاء المعارف النعمانیہ، ص: ۵۹
- ۲۳۔ مجلس احیاء المعارف النعمانیہ، ص: ۱۱۴
- ۲۴۔ مجلس احیاء المعارف النعمانیہ، ص: ۸۱ تا ۸۶، یادرفنگاں، ص: ۱۶۲
- ۲۵۔ مجلس احیاء المعارف النعمانیہ، ص: ۹۰، ص: ۱۱۱
- ۲۶۔ مجلس احیاء المعارف النعمانیہ، ص: ۹۰، ص: ۱۱۱
- ۲۷۔ مجلس احیاء المعارف النعمانیہ، ص: ۱۷۸
- ۲۸۔ اختلاف ابی حنیفہ وابن ابی لیلی، ص: ۵-۶
- ۲۹۔ کتاب الاصل، محمد بن حسن الشیبانی، ج ۱، ص: ۹-۱۳
- ۳۰۔ مقدمہ الجامع الکبیر، ص: ۵۰
- ۳۱۔ مقدمہ الجامع الکبیر، ص: ۵
- ۳۲۔ الجامع الکبیر، ابو عبد اللہ محمد الحسن الشیبانی، ص: ۵-۷
- ۳۳۔ مولانا افغانی اہل نظر کی نظر میں، ص: ۶۷
- ۳۴۔ مولانا افغانی اہل نظر کی نظر میں، ص: ۷۱
- ۳۵۔ چھ سالہ کارکردگی رپورٹ، ص: ۹، بحوالہ مجلس احیاء المعارف النعمانیہ، ص: ۲۵۷
- ۳۶۔ یادرفنگاں، ص: ۱۶۲
- ۳۷۔ ماہنامہ معارف، جمادی الثانی، ۱۳۵ھ
- ۳۸۔ ہفتہ روزہ صدق، لکھنؤ، یکم جنوری ۱۹۳۸ء
- ۳۹۔ دکن میں اسلامی علوم کی خدمات، مضمون: ڈاکٹر محمد فضل اللہ شریف
- ۴۰۔ ملخص از علماء العربیۃ ومسأہمتم فی الادب العرب فی العہد الاصفہائی، ص: ۲۷۰
- ۴۱۔ ملخص از علماء العربیۃ ومسأہمتم فی الادب العرب فی العہد الاصفہائی، ص: ۲۷۰، کتاب الآثار للامام محمد، ج ۲، ص: ۳۲۶، مضمون شیخ ابوبکر محمد الہاشمی
- ۴۲۔ علماء العربیۃ ومسأہمتم فی الادب العرب فی العہد الاصفہائی، ص: ۲۷۲
- ۴۳۔ ملخص از علماء العربیۃ ومسأہمتم فی الادب العرب فی العہد الاصفہائی، ص: ۲۷۲

۴۴۔ عبد الفتاح ابو غده، العلماء العزاب الذی آثروا العلم علی الزواج، ص: ۱۲۳، مکتبۃ المطبوعات الاسلامیۃ،

بیروت، لبنان

۴۵۔ کتاب الآثار للامام محمد، ج ۲، ص: ۳۲۷

۴۶۔ علماء العربیۃ و مسألتهم فی الادب العرب فی العهد الاصفحائی، ص: ۲۷۱

۴۷۔ اعظمی، ڈاکٹر مسعود احمد، حیات ابوالمآثر، ج ۱، ص: ۵۴، مطبع: مرکز تحقیقات و خدمات علمیہ، منو، ۲۰۰۰ء

۴۸۔ یادرفنگاں، ص: ۱۶۰

۴۹۔ یادرفنگاں، ص: ۱۶۱-۱۶۲